



മെത്രാൻ വാഴ്ച: സുന്നഹദോസ് തീരുമാനപ്രകാരം

അൽമായവേദി ന്യൂസ് സർവ്വീസ്

കോട്ടയം: അന്ത്യോഖ്യൻ സഭയിൽപ്പെട്ട മുസാ ഗുർഗാൻ റമ്പാനെ മാർ സേവേറിയോസ് എന്ന പേരിൽ യൂറോപ്പിലെ സിറിയൻ ഓർത്തഡോക്സ് സഭയ്ക്കുവേണ്ടി മെത്രാനായി വാഴിച്ചത് സുന്നഹദോസ് തീരുമാനപ്രകാരമെന്ന് തെളിഞ്ഞു.

ഓഗസ്റ്റ് മാസത്തിൽ കൂടിയ പ. എപ്പിസ്കോപ്പൽ സുന്നഹദോസ്, ജർമ്മനിയിലെ അന്ത്യോഖ്യൻ സഭയിൽപ്പെട്ട ഒരു വിഭാഗത്തിന്റെ അപേക്ഷ പരിഗണിക്കുകയും ക്രൈസ്തവധർമ്മം എന്ന നിലയിൽ അവർ തിരഞ്ഞെടുക്കുന്നവർക്ക് മേല്പട്ടസ്ഥാനം കൊടുക്കുവാൻ തീരുമാനിക്കുകയും ചെയ്തിരുന്നു. ഇതിനായി തോമസ് മാർ മക്കാറിയോസ്, പൗലൂസ് മാർ മിലിത്തോസ്, ഡോ. തോമസ് മാർ അത്താനാസ്യോസ്, ഡോ. മാത്യൂസ് മാർ സേവേറിയോസ്, യൂഹാനോൻ മാർ മിലിത്തോസ് എന്നീ മെത്രാപ്പോലീത്താമാരെ സുന്നഹദോസ് ചുമതലപ്പെടുത്തി.

എന്നാൽ അതീവ രഹസ്യസ്വഭാവമുള്ള ഈ തീരുമാനം ചോർന്നതിനെ തുടർന്ന് ഉടൻ നടക്കേണ്ടിയിരുന്ന സ്ഥാനാരോഹണം നീണ്ടു പോയിരുന്നു. ഈ വിവരം 'അൽമായവേദി' നേരത്തെ റിപ്പോർട്ടു ചെയ്തിരുന്നു.

ഏതാനും ആഴ്ച മുമ്പ് ജർമ്മനിയിൽ നിന്നുള്ള മെത്രാൻ സ്ഥാനാർത്ഥിയും പരിവാരങ്ങളും കേരളത്തിലെത്തി. പട്ടം കൊടുക്കുവാനുള്ള തീയതി പ. പിതാവ് നിശ്ചയിച്ചതോടെ കമ്മറ്റി അംഗങ്ങളായ ശ്രേഷ്ഠ നിയുക്ത കാരോലിക്കാ, സുന്നഹദോസ് സെക്രട്ടറി മാർ സേവേറിയോസ് എന്നിവർ ഇതിനെതിരെ മുടന്തൻ ന്യായങ്ങളുമായി രംഗത്തെത്തി.

കമ്മറ്റിയിലെ മാർ മക്കാറിയോസ് ഒഴികെയുള്ള അംഗങ്ങൾ തുല്യനിലയിലായി. മാർ മക്കാറിയോസ് ഉടൻ പട്ടം കൊടുക്കണമെന്നു കാണിച്ച് ഫാക്സ് സന്ദേശം അയച്ചെങ്കിലും അതു സ്വീകരിക്കാൻ ശ്രേഷ്ഠ നിയുക്ത ബാവായും മാർ സേവേറിയോസും തയ്യാറായില്ല.

ഇതിനെ തുടർന്ന് പിറ്റേന്ന് അടിയന്തിരമായി സുന്നഹദോസ് വിളിച്ചുകൂട്ടുവാൻ പ. പിതാവ് ആവശ്യപ്പെട്ടെങ്കിലും സുന്നഹദോസ് സെക്രട്ടറി അതിനു തയ്യാറാകാതെ സ്ഥാനാരോഹണം ഒഴിവാക്കാനാണ് ശ്രമിച്ചത്.

ഇതിനിടെ വിദഗ്ദ്ധഭിപ്രായം തേടാൻ സെമിനാരി പ്രിൻസിപ്പാൾ ഫാ. ഡോ. കെ. എം. ജോർജ്ജ്, വൈദിക ട്രസ്റ്റി ഫാ. ഡോ. ജോൺസ് ഏബ്രഹാം കോനാട്ട് എന്നിവരെ വിളിച്ചുവരുത്താൻ പ. പിതാവ് പല പ്രാവശ്യം ആവശ്യപ്പെട്ടെങ്കിലും അപ്രകാരം ചെയ്യുവാൻ പ. പിതാവിന്റെ ഓഫീസിലെ ചിലർ തയ്യാറായില്ല.


ഈ സാഹചര്യത്തിലാണ് തൃശൂർ ഭദ്രാസന ആസ്ഥാനത്തു വച്ച് മേല്പട്ട സ്ഥാനാരോഹണം നടന്നത്. സുന്നഹദോസ് തീരുമാനവും, സബ് കമ്മറ്റിയുടെ ഭൂരിപക്ഷവും ഉള്ളതിനാൽ നടപടി സാധ്യമാണെന്നുള്ള ഡോ. മാർ അത്താനാസ്യോസിന്റെ വാദം ശരിയാണെന്നാണ് തെളിയുന്നത്.

ഇതിനിടെ, മേല്പട്ടവാഴ്ചയെ ശക്തമായി ന്യായീകരിച്ചു കൊണ്ട് സീനിയർ മെത്രാപ്പോലീത്താ മാർ മക്കാറിയോസ് പ. പിതാവിന് ഇന്നലെ ഫാക്സ് സന്ദേശമയച്ചു.

പ. എപ്പിസ്കോപ്പൽ സുന്നഹദോസ് മെത്രാൻ വാഴ്ചയ്ക്കായി ചുമതലപ്പെടുത്തിയവരിൽ വാഴ്ചയോട് സഹകരിച്ചവർ



ഡോ. തോമസ് മാർ മക്കാറിയോസ്



ഡോ. തോമസ് മാർ അത്താനാസ്യോസ്



യൂഹാനോൻ മാർ മിലിത്തോസ്

ഇന്നത്തെ സുന്നഹദോസ് പ്രകൃഷ്ടമാകും

കോട്ടയം: മുൻകൂട്ടി നിശ്ചയിച്ചതനുസരിച്ച് പ. എപ്പിസ്കോപ്പൽ സുന്നഹദോസിന്റെ യോഗം രാവിലെ 10 മണിക്ക് ദേവലോകം അരമനയിൽ ആരംഭിച്ചു.

മെത്രാൻ തിരഞ്ഞെടുപ്പിന്റെ പുതുക്കിയ മാനദണ്ഡങ്ങൾ അംഗീകരിക്കാനാണ് യോഗം ചേരുന്നതെങ്കിലും, ഇന്നത്തെ യോഗം സീനിയർ മെത്രാന്റെ വാഴ്ചയിൽ സംബന്ധിച്ച വാദങ്ങളിൽ മുങ്ങിപ്പോകാനാണിട.

മാർ സേവേറിയോസിന് പട്ടം കൊടുത്തത് അനധികൃതമെന്നും, അതിനാൽ വാഴ്ച നടത്തിയവരുടെ പേരിൽ ഉടൻ നടപടിയെടുക്കണമെന്ന വാദവുമായി വാഴ്ചയെ എതിർത്ത രണ്ടു മെത്രാന്മാരും, സുന്നഹദോസ് തീരുമാനം നടപ്പാക്കുക മാത്രമാണു തങ്ങൾ ചെയ്തതെന്ന വാദവുമായി വാഴ്ച നടത്തിയവരും സുന്നഹദോസിൽ തർക്കം നടക്കുമെന്ന് ഉറപ്പായി. പ. പിതാവിന്റെ തുടരെയുള്ള കല്പനകൾ വാഴ്ച വിരോധികൾ ലംഘിച്ചു എന്ന ആരോപണവും അവർ ഉന്നയിക്കാനിടയുണ്ട്.

ഇതിനിടെ, സുന്നഹദോസ് നിശ്ചയം എന്തുകൊണ്ട് നടപ്പാക്കിയില്ലായെന്ന് ഈ സുന്നഹദോസിൽ ചർച്ച ചെയ്യണമെന്ന് മുൻ ഔദ്യോഗിക വിഭാഗത്തിൽപ്പെട്ട ഒരു മെത്രാപ്പോലീത്താ രേഖാമൂലം ആവശ്യപ്പെട്ടതായി അറിയുന്നു. കഴിഞ്ഞ സുന്നഹദോസിലെ പ്രസക്തഭാഗം വെട്ടിതിരുത്തിയതായ ആരോപണവും ചർച്ചയ്ക്കു വന്നേക്കാം.

രണ്ടുപേർ ചേർന്ന വാഴ്ച: കാനോൻ ലംഘനമല്ലെന്ന്

കോട്ടയം: രണ്ടു മേല്പട്ടക്കാർ മാത്രം നടത്തിയ മേല്പട്ട സ്ഥാനാരോഹണം കാനോൻ വിരുദ്ധമാണെന്ന ചില 'നിയമവിരുദ്ധരുടെ' പ്രസ്താവന 6-12-07 ലെ മലയാള മനോരമയിൽ വന്നതു ശരിയല്ലെന്ന് കാനോൻ-ഭരണഘടനാ വിദഗ്ദർ

ഹൃദയ കാനോൻ പ്രകാരം ഒരു സംസ്ഥാന ഇടവകയിലെ എല്ലാ മെത്രാന്മാരുടെയും സമ്മതത്തോടു കൂടി വേണം മേല്പട്ട സ്ഥാനാരോഹണം നടത്താൻ. സ്ഥലത്തില്ലെങ്കിലും സമ്മതപത്രം വേണമെന്നു കാനോൻ അനുശാസിക്കുന്നുണ്ട്. യൂറോപ്പിലെ സിറിയൻ ഓർത്തഡോക്സ് സഭയ്ക്ക് മറ്റു മെത്രാന്മാരുമില്ലാത്തതിനാൽ അവരുടെ സമ്മതത്തിനും സാന്നിധ്യത്തിനും പ്രസക്തിയുമില്ല. മലങ്കരസഭാ സുന്നഹദോസ് അംഗീകരിച്ചതു സമ്മതപത്രത്തിനു തുല്യവുമാണെന്ന് കാനോൻ വിദഗ്ദർ ചൂണ്ടിക്കാട്ടുന്നു.

ഒരാൾ മാത്രം പട്ടംകൊടുക്കുന്നത് അസാധുവെങ്കിൽ മലങ്കരയിൽ മേല്പട്ടം നൽകിയ യേശുശലേമിലെ മാർ ഗ്രിഗോറിയോസ്, മാർ ഈവാനിയോസ് ഹദിയുള്ള, മാർ ഗ്രിഗോറിയോസ് യൂഹാനോൻ എന്നിവരുടെ നടപടിയും അസാധുവാകും.

ഇതിനേക്കാളുപരി 1877-ൽ പ. പത്രോസ് തൃതീയൻ പാത്രിയർക്കീസ്, കോനോട്ട് മാർ യൂലിയോസ്, കടവിൽ മാർ അത്താനാസ്യോസ് എന്നിവരെ വാഴിച്ചത് ഒറ്റയ്ക്കാണ്. അന്ന് മലങ്കരയിലുണ്ടായിരുന്ന പുലിക്കോട്ടിൽ മാർ ദീവന്നാസ്യോസ്, അബ്ദുള്ള മാർ ഗ്രിഗോറിയോസ് എന്നിവരെ ക്ഷണിയ്ക്കാതെയും അറിയാതെയും, സഹകരിപ്പിക്കാതെയുമാണ് ഈ മേല്പട്ടവാഴ്ച നടത്തിയത്. ഈ നവ മെത്രാന്മാരെ മാത്രം ചേർത്താണ് പ. പരമല തിരുമേനിയടക്കമുള്ള മറ്റു നാലു പേരെയും വാഴിച്ചത്. മൂന്നിൽ താഴെ മെത്രാന്മാർ നടത്തുന്ന മേല്പട്ട വാഴ്ച അസാധുവെങ്കിൽ പരമല തിരുമേനിയുടേതടക്കമുള്ള മേല്പട്ടവും

അസാധുവാകുമെന്ന് ഇവർ ചൂണ്ടിക്കാട്ടുന്നു.

മലങ്കരയെ ബാധിയ്ക്കാത്ത കാര്യമായതിനാൽ മാനേജിംഗ് കമ്മറ്റിയ്ക്കോ അസോസിയേഷനോ കൂട്ടു ട്രസ്റ്റികൾക്കോ ഇതിൽ യാതൊരു കാര്യവുമില്ലെന്നും ഭരണഘടനാ വിദഗ്ദർ ചൂണ്ടിക്കാണിയ്ക്കുന്നു.

പുത്തൻകുരിശുകാരുടെ നെട്ടോട്ടം

കൊച്ചി: മേല്പട്ടസ്ഥാനാരോഹണത്തിനു സുറിയാനിക്കാർ കേരളത്തിലെത്തിയ വിവരം ചോർന്നുകൊടുത്ത പുത്തൻകുരിശു സൊസൈറ്റിക്കാർ ഗംഭീര ചാരപ്രവർത്തനമാണ് നടത്തിയത്.

കാപ്പ തയിക്കുന്നത് എവിടെയെന്നറിയാൻ കോട്ടയം ചങ്ങനാശ്ശേരി ഭാഗത്തുള്ള തയ്യൽകടകളും പുസ്തകശാലകളും കയറിയിറങ്ങി. ശ്രേഷ്ഠ നിയുക്ത ബാവായുടെ ടെലിഫോൺ വരെ റിക്കാർഡ് ചെയ്തതായും ആരോപണമുണ്ട്. ഇവരുടെ യെല്ലാം കണ്ണുവെട്ടിച്ചാണ് വിദഗ്ദമായി വാഴ്ച നടത്തിയത്.

വാർത്ത സഭയെ പിളർത്താനെന്ന്!

കോട്ടയം: മലങ്കരസഭ അറിയാതെയാണ് മേല്പട്ട വാഴ്ച നടത്തിയതെന്ന രീതിയിൽ ചില പത്രങ്ങളിൽ വന്ന വാർത്ത മലങ്കരസഭയെ പിളർത്താനുള്ള ഗൂഢശ്രമത്തിന്റെ ഭാഗമെന്ന് ആരോപണമുയർന്നു.

കഴിഞ്ഞ ഏതാനും വർഷങ്ങളായി മലങ്കര സഭയെ എങ്ങനെ യെങ്കിലും പിളർത്താൻ ശ്രമിക്കുന്ന പ്രതിലോമശക്തികളും, 1994 നു ശേഷം പുനരൊരുപ്പിച്ചുവരാനുള്ള ചിറ്റമ്മനയം പുലർത്തുന്ന മലങ്കരസഭാനേതൃത്വത്തിലെ അപൂർവ്വ ചിലരുമാണ് ഈ നടപടിയ്ക്കു പിന്നിലെന്നാണ് ആരോപണം.

ഇന്നു സുന്നഹദോസ് ചേരാനിരിക്കെ ധൂതിപിടിച്ച് ഇപ്രകാരം ഒരു വാർത്ത സൃഷ്ടിച്ചത് പുത്തൻ കുരിശു സൊസൈറ്റിയെ സഹായിക്കാനാണെന്നും ആരോപണമുണ്ട്.

സ്ഥാനികൾ അറിഞ്ഞിരുന്നു

കോട്ടയം: നിയമപരമായി അറിയേണ്ട ആവശ്യമില്ലായിരുന്നെങ്കിലും കൂട്ടു ട്രസ്റ്റികളും അസോസിയേഷൻ സെക്രട്ടറിയും മേല്പട്ടവാഴ്ചയ്ക്കുള്ള സുന്നഹദോസ് തീരുമാനം നേരത്തെ അറിഞ്ഞിരുന്നതായും അതിനെ സർവാത്മനാ സ്വാഗതം ചെയ്തതായും അറിയുന്നു.

അൽമായവേദി സ്വാഗതം ചെയ്തു

കോട്ടയം: അന്ത്യോച്യൻ സഭയിലെ മുസാ ഗുർഗാൻ റമ്പാനെ മാർ സേവേറിയോസ് എന്ന പേരിൽ യൂറോപ്പിലെ ഓർത്തഡോക്സ് സഭയുടെ മേല്പട്ടക്കാർനായി വാഴിച്ച മലങ്കരസഭയുടെ നടപടിയെ അഖില മലങ്കര ഓർത്തഡോക്സ് അൽമായവേദി സ്വാഗതം ചെയ്തു.

വിശ്വാസം അപകടത്തിലാകുമ്പോൾ പട്ടുപരമായ സഹായം

നൽകുന്നത് ക്രൈസ്തവ സഭകളുടെ കാനോനികമായ കടമയാണ്. പുരാതന സഭകൾ എല്ലാം ഈ സഹായം പരസ്പരം നൽകിയിട്ടുണ്ട്. ഇപ്രകാരം ഉന്നതമായ ക്രൈസ്തവ മൂല്യങ്ങൾ ഉയർത്തിപ്പിടിച്ച ഒരു നടപടിയാണ് ഈ വാഴ്ചയെന്ന് അൽമായ വേദി സെക്രട്ടറിയേറ്റ് വിലയിരുത്തി.

പട്ടുപരമായ സഹായം നൽകുന്നത് ഭരണ നിയന്ത്രണത്തിനുള്ള മാർഗ്ഗമായല്ല മലങ്കരസഭ കാണുന്നത്. മറിച്ച് വിശ്വാസം നിലനിർത്താനുള്ള മാർഗ്ഗമായാണ്. അത്തരം സഹായത്തെ മലങ്കരസഭ എന്നും അംഗീകരിക്കുകയും ആദരിക്കുകയും ചെയ്യുന്നുണ്ട്. എന്നാൽ അത്തരം സഹായത്തിന്റെ പേരിൽ മലങ്കരസഭ ഭരണം കൈയൊഴാനുള്ള അന്ത്യോച്യൻ സഭയുടെ നടപടികളെയാണ് മലങ്കരസഭ എന്നും എതിർക്കുന്നത്. അൽമായവേദി ചൂണ്ടിക്കാട്ടി.

ഇത്തരം ക്രിസ്തീയമായ ഒരു തീരുമാനമെടുത്ത പ. ദിദിമോസ് പ്രഥമൻ ബാവായെയും, പ. എപ്പിസ്കോപ്പൽ സുന്നഹദോസിനെയും സെക്രട്ടറിയേറ്റ് അനുഗ്രഹിച്ചു.

ജനാഭിപ്രായം മെത്രാൻ വാഴ്ചയ്ക്കനുകൂലം


പരുമല: അന്ത്യോച്യൻ സിറിയൻ സഭയിലെ വിമത വിഭാഗത്തിനു വേണ്ടി മെത്രാൻ വാഴ്ച നടത്തിയത് നന്നായിരുന്നെന്ന് സാദാ നസ്രാണികൾ. 1911 മുതൽ മലങ്കര സഭയിലെ വിമതന്മാരെ മെത്രാന്മാരായി സൃഷ്ടിച്ചുവിട്ട് ഇവിടെ കലാപങ്ങളും, കേസുകളും ഉണ്ടാക്കിയ അന്ത്യോച്യൻ സഭാനേതൃത്വത്തിന് ഇപ്പോഴെങ്കിലും മറുപടി കൊടുത്തതിൽ സഭാംഗങ്ങളിൽ ഭൂരിഭാഗവും സന്തോഷത്തിലാണ്. പാത്രീയർക്കീസ് വിഭാഗത്തിൽ നിന്ന് ഇങ്ങോട്ടു വന്ന മൂന്നു തിരുമേനിമാരെ എതിർക്കുന്നവർ ഒഴിച്ച് ബാക്കിയെല്ലാവരും വാഴിക്കൽ നന്നായെന്ന് അഭിപ്രായപ്പെടുന്നു. ഇത് 50 കൊല്ലം മുമ്പ് നടത്തേണ്ടതായിരുന്നുവെന്ന് നിരണം ഭദ്രാസനത്തിലെ ഒരു സീനിയർ വൈദികൻ പറഞ്ഞു.

സുന്നഹദോസംഗങ്ങളിലും ഭൂരിപക്ഷവും രഹസ്യമായി വാഴിക്കലിനെ അനുകൂലിക്കുകയാണ്. കോട്ടയം ഭദ്രാസന മെത്രാപ്പോലീത്താ ഗീവർഗീസ് മാർ ഈവാനിയോസ് വാർത്ത കേട്ട ഉടനെ ഇങ്ങനെ പ്രതികരിച്ചു: “കഴിഞ്ഞ സുന്നഹദോസിൽ തീരുമാനിച്ചിരുന്നതാണല്ലോ. നന്നായി. ഇതൊക്കെ രഹസ്യമായിട്ടല്ലാതെ പരസ്യമായി നടത്താൻ പറ്റുമോ.”

സുന്നഹദോസ് തീരുമാനം മിനിറ്റ്സ് അച്ചടിച്ച് അയച്ചു കൊടുത്തപ്പോൾ വിട്ടുകളഞ്ഞതും, ജർമ്മനിയിൽ നിന്നും മൂന്ന് റമ്പാന്മാർ എത്തിയിട്ടും ഇതിനെക്കുറിച്ച് ചർച്ചകൾ ചെയ്യാൻ തയ്യാറാകാതെ മുങ്ങിനടന്നതും മാർ സേവേറിയോസും നിയുക്ത കാതോലിക്കായുമാണെന്നും, കാര്യങ്ങൾ ഇത്രമേൽ വഷളാക്കിയത് അവരാണെന്നും മറ്റൊരു മെത്രാപ്പോലീത്താ തുറന്നടിച്ചു. ഫാ. ടി. ജെ. ജോഷ്യായുടെ ഭാര്യയുടെ ശവസംസ്കാരവേളയിൽ വച്ച് അൽമായവേദി പ്രവർത്തകർ മെത്രാൻവാഴ്ചയുടെ കാര്യം അറിയിച്ചപ്പോഴാണ് അദ്ദേഹം ഇക്കാര്യം പറഞ്ഞത്.

ഉച്ചവരെ ചർച്ചയ്ക്കെടുത്തില്ല

ദേവലോകം: മെത്രാൻ വാഴ്ചക്കാര്യം ഉച്ച വരെ ചർച്ചയ്ക്കെടുത്തില്ലെന്നും അജണ്ടയിലുള്ള വിഷയങ്ങളാണ് എടുത്തതെന്നും പ. സുന്നഹദോസിൽ പങ്കെടുത്തുകൊണ്ടിരിക്കുന്ന ഒരു മെത്രാപ്പോലീത്താ പറഞ്ഞു.



രാവിലെ പത്രം നോക്കിയിട്ടും പത്രങ്ങളുടെ ഇന്റർനെറ്റ് എഡിഷൻ പരതിയിട്ടും മലങ്കരസഭാ വാർത്തകളൊന്നും കണ്ടില്ലേ? നിരാശപ്പെടേണ്ട. നമുക്ക് നമ്മുടെ സ്വന്തം മാധ്യമമുണ്ടല്ലോ? മലങ്കര ഓർത്തഡോക്സ് ടി. വി.

നിങ്ങൾക്ക് ബ്രോഡ്ബാന്റ് ഇന്റർനെറ്റ് കണക്ഷൻ ഉണ്ടെങ്കിൽ മലങ്കര ഓർത്തഡോക്സ് ടി. വി. നിങ്ങൾക്ക് ശരിയായി പ്രയോജനപ്പെടുത്താൻ സാധിക്കും

നിങ്ങളുടെ രചനകൾ (ലേഖനങ്ങളോ, കവിതകളോ, പുസ്തകമോ) ഓൺലൈനിൽ പ്രസിദ്ധീകരിക്കപ്പെടുവാൻ ആഗ്രഹിക്കുന്നുവെങ്കിൽ എം. ടി. വി. അതിന് അവസരമൊരുക്കുന്നു. joicethottackad@yahoo.com എന്ന വിലാസത്തിൽ ബന്ധപ്പെടുക

മലങ്കര ഓർത്തഡോക്സ് ടിവി

സന്ദർശിച്ചുകൊണ്ടിരിക്കുക

www.malankaraorthodox.tv/